

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē araṇyakāṇḍē*

**॥ daśamaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ daśamaḥ sargaḥ ॥

śrīrāmēṇa munīnāṃ saṃrakṣaṇāya rakṣasāṃ vadhāya kṛtāyāḥ  
pratijñāyāḥ pālanē dṛḍhamavasthānāya svavicārasya  
prakaṭanam

vākyamētat tu vaidēhyā  
vyāhṛtaṃ bhartṛbhaktayā |  
śrutvā dharmē sthitō rāmaḥ  
pratyuvācātha jānakīm || 3.10.1 ||

hitamuktaṃ tvayā dēvi  
snigdhayā sadṛśaṃ vacaḥ |  
kulaṃ vyapadiśantyā ca  
dharmajñē janakātmajā || 3.10.2 ||

kiṃ nu vaksyāmyahaṃ dēvi  
tvayaivōktamidaṃ vacaḥ |  
kṣatriyairdhāryatē cāpō  
nārtaśabdō bhavēditi || 3.10.3 ||

tē cārtā daṇḍakāraṇyē  
munayaḥ saṃśitavratāḥ |

māṃ sītē svayamāgamyā

śaraṇyaṃ śaraṇaṃ gatāḥ || 3.10.4 ||

vasantaḥ kālakālēṣu

vanē mūlaphalāśanāḥ |

na labhantē sukhaṃ bhīru

rākṣasaiḥ krūrakarmabhiḥ || 3.10.5 ||

bhakṣyantē rākṣasairbhīmai -

rnaramāṃsōpajīvibhiḥ |

tē bhakṣyamāṇā munayō

daṇḍakāraṇyavāsinaḥ || 3.10.6 ||

asmānabhyavapadyēti

māmūcurdviyasattamāḥ |

mayā tu vacanaṃ śrutvā

tēṣāmēvaṃ mukhāccyutam || 3.10.7 ||

kṛtvā vacanaśuśrūṣāṃ

vākyamētadudāhṛtam |

prasīdantu bhavantō mē

hrīrēṣā tu mamātulā || 3.10.8 ||

yadīdṛśairaḥ viprai -

rupasthēyairupasthitaḥ |

kiṃ karōmīti ca mayā

vyāhṛtaṃ dvijasannidhau || 3.10.9 ||

sarvairēva samāgamyā

vāgiyaṃ samudāhṛtā |

rākṣasairdaṇḍakāraṇyē  
bahubhiḥ kāmarūpibhiḥ || 3.10.10 ||

arditāḥ sma bhṛśaṃ rāma  
bhavān nastatra rakṣatu |  
hōmakālē tu samprāptē  
parvakālēṣu cānagha || 3.10.11 ||

dharṣayanti sudurdharṣā  
rākṣasāḥ piśitāśanāḥ |  
rākṣasairdharṣitānāṃ ca  
tāpasānāṃ tapasvinām || 3.10.12 ||

gatiṃ mṛgayamāṇānāṃ  
bhavān naḥ paramā gatiḥ |  
kāmaṃ tapaḥprabhāvēṇa  
śaktā hantuṃ niśācarān || 3.10.13 ||

cirārjitaṃ na cēcchāma -  
stapaḥ khaṇḍayituṃ vayam |  
bahuvighnaṃ tapō nityaṃ  
duścaraṃ caiva rāghava || 3.10.14 ||

tēna śāpaṃ na muñcāmō  
bhakṣyamāṇāśca rākṣasaiḥ |  
tadardyamānān rakṣōbhi -  
rdaṇḍakāraṇyavāsibhiḥ || 3.10.15 ||

rakṣa nastvaṃ saha bhrātrā  
tvannāthā hi vayam vanē |

mayā caitadvacaḥ śrutvā  
kārtsnyēna paripālanam || 3.10.16 ||

ṛṣiṇām daṇḍakāraṇyē  
saṁśrutam janakātmajē |  
saṁśrutya ca na śakṣyāmi  
jīvamānaḥ pratiśravam || 3.10.17 ||

munīnāmanyathā kartum  
satyamiṣṭam hi mē sadā |  
apyaham jīvitam jahyām  
tvām vā sītē salakṣmaṇām || 3.10.18 ||

na tu pratijñām saṁśrutya  
brāhmaṇēbhyō viśēṣataḥ |  
tadavaśyaṁ mayā kārya -  
mṛṣiṇām paripālanam || 3.10.19 ||

anuktēnāpi vaidahi  
pratijñāya katham punaḥ |  
mama snēhācca sauhārdā -  
didamuktaṁ tvayā vacaḥ || 3.10.20 ||

parituṣṭō'smyaham sītē  
na hyaniṣṭō'nuśāsyatē |  
sadṛśam cānurūpaṁ ca  
kulasya tava śōbhanē |  
sadharmacāriṇī mē tvam  
prāṇēbhyō'pi garīyasī || 3.10.21 ||

*ityēvamuktvā vacanaṃ mahātmā  
sītāṃ priyāṃ maithilarājaputrīm |  
rāmō dhanuṣmān saha lakṣmaṇēna  
jagāma ramyāṇi tapōvanāni || 3.10.22 ||*

*|| ityārṣē śrīmadrāmāyaṇē vālmīkiyē ādikāvye  
araṇyakāṇḍē daśamaḥ sargaḥ ||*